

1947/4/24
L-EWWEL KTIEB
TAL-HAMSA U GHOXRIN SENA

MARZU
1949.

IL-MALTI

QARI

LI TOHROG

IL-GHAQDA TAL-KITTIEBA TAL-MALTI
KULL TLIET XHUR

IL-KITTIEBA 'TA' DAN IL-GHADD

L-EDITUR — I'-Ghaqda	Fačč.	3
G. CASSAR PULLICINO — Dun Gwann Cachia	„	6
A. BUTTIGIEG, B.A., LL.D. — <i>Il-Ghanja tač-Čaqliq</i>	„	11
A. CREMONA — <i>Kelb Xih tal-Ghassa</i>	„	13
IVO MUSCAT AZZOPARDI — Francesco Azopardi	„	15
GEORGE ZAMMIT, B.A., LL.D. — <i>Il-Fergha tas-Saghtar</i>	„	23
KARMENU VASSALLO — <i>L-Infern tal-Midneb</i>	„	24
ALBERT M. CASSOLA — Pape Satan Aleppè	„	26
“Sherry Party” lill-President	„	31
Recensjonijiet	„	32

IL-MALTI

Q A R I

LI TOHROG

IL-GHAQDA TAL-KITTIEBA TAL-MALTI

KULL TLIET XHUR

IL-HAMSA U GHOXRIN SENA

1949.

—:0:—

Stamperija tad-Dar ta' S. Gużep.

Hamrun.

MALTA — 1949.

IL-MALTI

QARI LI TOHROĠ IL-GHAQDA
TAL-KITTIEBA TAL-MALTI }

MARZU
1949

IL-GHAQDA

I L-GHAQDA hi dik il-qawwa li żżomm il-ħbieb annuna, tagħti hajja li-x-xirkiet u trissel heġġa u hrara fil-ħidma tagħhom. Kull moviment jimxi u iġhaddi 'l quddiem jekk ikun hemm għaqda u annuna bejn dawk li jħabirku għalih u kull ħidma sseħħ jew le, skond jekk jaqblu bejniethom jew le, dawk li jkunu jwettquha.

Il-bmiedem minnu unifsu jhobb jixxieriek ma' oħrajn bħalu; din hi ġibda li jhossa kulhadd, għax kull wieħed minna jgarrab hena u faraj meta ikoilu ma' min jiftaħ qalbu mhux biss fid-dwejjag, iżda wkoll fil-ferħ u fit-tigrib kollu tal-hajja. Barra dan, il-għaqda bejn il-ħbieb għandha effett ieħor: hi ggagħalthom jinxtehtu aktar bil-ħrara għax-xogħol li jkunu ndaħlu għalih, għax bil-għajjnuna ta' xulxin u bil-qalb u hajra li jagħmlu wieħed lill-ieħor, iżidu l-ħila, iwettqu l-fehma u jqawwu r-rieda ta' xulxin.

Imma l-għaqda ma' tiswiex biss biex tkegġeġ lill-imxerkin għal ħidma aquwa u aħjar; hi sseddaq, ixrettel, tkattar u ssaħħaħ kull moviment, ideal jew skop li jitwaqqaf fost il-popli jew il-ġnus. Għax kull moviment jew ideal jagħmel impressjoni fil-hajja soċjali skond il-għaqda fost dawk li jsostnuh; hafna movimenti ntemmu rriq irriq htija ta' tweġhir jew glied li jingala' bejn il-promoturi jew is-segwaċi tal-moviment. L'unjon fait la force iġħidu l-Frañċiżi u tassew li fejn ikun hemm l-unjoni ssib il-qawwa u heġġa fost l-imxerkin, u saħħa u sedqa tax-xirka. La darba hu hekk, l-imseħbin f'kull xirka huma fid-dmir li jagħmlu minn kollox biex ma jhallux min u jintefa dak in-nar ta' heġġa ta' bejniethom, għax jekk ma jżommux ruħhom annuna, iżda kull wieħed minnhom jibda jiqbed għal rasu, l-ewwel ma jbatu huma nfushom u mbagħad iħassru u jisfrattaw l-iskop li għalih huma jkunu qegħdin jaħdmu.

Biex il-għaqda tibqa' sħiħa u qawwija jeħtieġ li kull wieħed minn l-imseħbin joqgħod għalli tqhid jew trid il-għaqda u ma jfittix li jimponi l-fehma tiegħu fuq sħabu u anqas ma għandu jħabrek u jhaqqaq biex dejjem tqhaddi tiegħu; għandna niftakru li mitt bmiedem mitt fehma u jekk il-fehmiet jixxewxu għal wulxin ma jstax ma jingalax taħwid u glied kbir. B'daqshekk ma rridax infisser li wieħed imxieriek jew imsieheb f'għaqda ma għan-

dux ikollu l-fehma tiegħu, imma dik il-fehma ma għandux iwili-liha lil sħabu u fuq kollox ma jhallikieq titfa' taħtha l-fehma ewlenija li għaliha tkun twaqqfet ix-xirka. Jekk wieħed irid jaħdem bla gerq u bla għelt u jirtieg biss jaħdem għall-gid tal-għaqda, jirraq li fejn jeħtieġ imejjel rasu għar-rieda tal-kotra u jiċċaħhad mill-gibdiet tiegħu, b'ix jimxi għal għajn il-għaqda. Nif-takru li min imidd għonqu b'ix jidhol f'xi għaqda jew xirka, ikun implicitament wiegħed li joqgħod għal dak li trid ix-xirka, u barra dan, ikun wiegħed ukoll li għandu jagħmel dmiru b'ix iġib ix-xirka 'l quddiem, iżda dan ma jkunx jista' jagħmlu jekk b'għemilu iġib jew iqanqal taħwid, twegħir u għied li jispicċaw b'ix jeqirdu kollox.

Meta wieħed jissieheb f'xirka jindaħal għal ħafna dmirijiet: dmirijiet dwar kwejjeġ li jeħtieġlu jagħmel u dwar oħrajn li jeħtieġlu jaħrab minnhom bħalma, naħidu aħna il-għira u r-regħba; dik hi s-susa li tghawwar il-qalb, u din hi d-dalma li taġġmi l-moħħ, u meta t-tnejn jirkbu lill-imsejbin, ix-xirka taqa' bħal xkora fiergħa.

Il-“Għaqda” taġġna kienet xxurtjata qħax sa mill-bidu tat-twaqqif taġġna kellha membri dejjem għalenija u dejjem ħabberija għall-gid taġġna. Fost il-membri taġġna hemm rabta ta' ħbiberija u ta' rġulija li swiet mhux ftit b'ix wasslet il-“Għaqda” f'din il-pożizzjoni ta' għej u qima li l-lum tgawdi fost il-poplu tal-Gżira u fost il-għorrief barranin ukoll; fi tletin sena ta' ħajja, il-“Għaqda tal-Kittieba” kisbet ir-rispett tal-Gvern u ta' l-Awtoritajiet u ntrefgħet fost l-aqwa korpi kostitwiti ta' Malta. Jien jidhirli li l-“Għaqda” waslet fejn waslet il-lum bis-saħħa ta' l-armonija u l-ftehim fost il-membri u sakemm dan il-ftehim jibqa', ir-riżq tal-“Għaqda” ma jongsx.

Jiena dejjem kont norbot fuq din il-għaqda ta' bejnietna, iżda dan l-aħħar kelli prova ħajja ta' kemm din il-għaqda hi mħeġġa u mnissla mill-qalb. Ftit ilu kelli okkażjonijiet ta' ferħ u l-Membri sħabi tal-“Għaqda” urewni qalbhom, favra ta' ħara u ta' ħubija; lil dawn l-okkażjonijiet ta' ferħ tawhom sura ta' wisja tas-solidarjetà li hemm bejnietna. Kitbuli ħafna ittri mimlijin b'sentimenti l-aktar ħelwin, kollha mqanqlin minn ħbiberija l-aktar saġja u mseddain mill-gibda ta' għożża li jħossu lejn il-“Għaqda” taġġna. Din li aejja hi biċċa minn ittra li baġħatli Piju K. Rapa O.P., ħu l-maġħruf skrittur Franciż Laurent Rapa

u wiehed mill-Membri Akkademiċi tal-“Għaqda”, u hi wbicha ta’ bosta ittri oħra li wasluli mill-Membri l-oħra:—

“..... Ma rridx iżda nonqos nagħmei bil-kitba dak li ma nistax bil-kliem. L-għoti tal-M.B.E. lill-persuna tiegħek tferrahn bihala Malti li jifrah bil-kobor ta’ hutu l-Maltin u bihala Membru tal-“Għaqda tal-Kittieba tal-Malti” li jifrah u jtkabbar meta jara li l-President ta’ dik il-“Għaqda”, li hadmet u għadha taħdem għall-ġieħ u għall-kobor ta’ l-ilsien Malti, ikun magħruf u mfahhar għall-hidmiet tiegħu fil-qasam tal-għerf u tal-ġid għall-poplu. Il-ġieħ mogħti lilek bihala President ta’ din il-“Għaqda” huwa ġieħ li jaqa’ fuq il-“Għaqda” wkoll u, inżid, fuq l-ilsien Malti wkoll. Jekk inti ktibt bil-Malti, jekk inti hdimt u qbiżt għall-Malti, jekk inti ilek is-snin tmexxi l-aqwa “Għaqda” ta’ l-ilsien Malti, dana inti m’ghamiltux għax ma tingalax f’haġa oħra, imma biss għax bihala Malti hassejtu dmir tiegħek li tagħmel hekk. Il-haqq u s-sewwa rebħu għax sabu min ihobbhom nies tal-fasla tiegħek. Jiena nifrahlek minn qieġh qalbi u nifrahlek f’isem hija, Laurent Ropa, ukoll u nixtieqlek li tgħaddi ’l quddiem fil-hidma qaddisa għa’l-kobor ta’ l-ilsien u tal-Poplu Malti.....”

Dawn huma, bejn wiehed u ieħor, is-sentimenti tal-Membri kollha, sentimenti mnisslin mir-rabta ta’ hbiberija li hemm bejnietna u sakemm din ir-rabta tibqa’ sseħħ il-“Għaqda” tagħna tibqa’ timxi ’l quddiem u toġhla fil-ġieħ u l-qima tan-nazzjon.

G. GALEA.

LAQĠHA TAL-KUNSILL

Nhar is-Sibt, is-7 ta’ Marzu, fil-5.30 ta’ wara nofs in-nhar saret laqġha tal-Kunsill f-Uffiċċju tas-Sur Ivo Muscat Azzopardi, Nru. 47, Triq id-Dejqa, il-Belt, li fiha ha sehem numru sabiħ tal-Membri tal-Kunsill taħt il-Presidenza tat-Tabib G. Galea. Fl-Aġenda kien hemm proposti ta’ importanza kbira. Nittamaw li meta jkun il-waqt inwettquhom u nhabbruhom.

Dun Gwann Cachia

STUDJUŻ MALTI TAS-SEKLU TMINTAX

Studju ta' Ġ. CASSAR PULLICINO

META !-grajja tal-Lsien Malti tinkiteb kif ghandha tkun mik-tuba, insiru nafu b'kemm-il isem ta' studjużi jew kittieba li l-lum lanqas biss smajna bihom. U aktar ma nitbiegħdu minn żmenijietna aktar nifirħu meta nsibu xhieda ta' hidma lingwistika jew letterarja fil-qasam tal-Malti. Nifirħu għax kull ma nsibu b'taħbit kbir; imma kull ftit jiswa hafna biex nippruvaw li, minkejja tat-tfixkil kbir li kien hawn fil-pajjiż imħabba l-praġudizzi soċjali-kulturali ta' hafna Maltin u tal-ħakkiema tagħhom, minn dejjem kien hawn niès li kellhom għa! qalbhom l-istudju tal-Malti—ilsien art twelidhom. Fuq dawn l-ewwel haddiema ta' l-ewwel nofs tas-Seklu Tmintax insibu jsaltan il-Kanonku Għawdxi Agius De Soldanis li halla manuskritti u dokumenti oħra biżżejjed biex minnhom tinkiteb hajtu u l-istorja tal-hidma letterarja ta' żmien. Semmejna 'l De Soldanis, li kien l-aħjar fost hafna oħra iċken minnu li bil-hidma tagħhom hejjew it-triq, għenu jew rifdu x-xogħol tal-Kanonku Għawdxi—nies bħall-qassis Francesco Wzzino u Ignazio Saverio Mifsud. U fuq bniedem studjuż iehor ta' din ix-xorta, qassis ukoll, irrid nitkellem f'din il-kitba—qassis li kien iġhix fi żmien De Soldanis u kien ħabib tiegħu—Dun Gwann Cachia.

Għedt li sa nitkellem fuq Dun Gwann Cachia. Imma fuq hajtu ma nista' ngħid xejn, għax għadu ma nstab xejn bir-reqqa. Infakkru għalhekk il-hidma tiegħu bħala studjuż tal-Malti u għall-mument niftakru biss li kien iġhix f'nofs is-Seklu Tmintax. De Soldanis isemmih bħala qassis għaref li kien ja! sewwa l-Għarbi qadim u modern u li kien jikteb il-Malti b'karattri mħallta—Latini u Għarbin (1). Meta kiteb hekk il-Kanonku Għawdxi kien qed isemmi li hafna Maltin u barranin kienu jiktbu l-Malti kulhadd kif jogħġbu, waqt li x'uhud jew kienu jin-qdew biss bil-karattri Rumanj jonkella, bħal Dun Gwann Cachia, b'karattri mħalltin.

(1) Agius De Soldanis: *Della Lingua Punica presentemente usata dai Maltesi ecc.*, Roma, 1750, p. 18.

Qabel naraw x'idea kellu Dun Ġwann ta' l-ittri li jehtëieġu biex jitfisseru l-hsejjes foniċi ta' l-alfabet Malti nieqfu ftit u ngħidu kelmtajn fuq is-seklu li fih għexu huwa, De Soldanis u l-qatgħa studjużi oħra ta' dak iż-żmien. Ingib bil-Malti dak li ktibt fl-istudju tiegħi: *Unpublished Maltese Dictionaries* (2): "L-ewwel hidma lessikali tnisslet f'Malta fis-Seklu Tmintax. Issa dan is-seklu ra l-Ordni sejjer lura mill-bażin għall-aġhar u jitbaxxa, imma mbaġħad, flimkien mas-seklu ta' qablu, kien ukoll iż-żmien li fih, iktar minn kull żmien ieħor qabel, l-Arti u x-Xjenzi għaddew 'il quddiem f'dawn il-gżejjer. Hafna pitturi u skulturi fil-knejjes tagħna, kif ukoll fil-bereġ, fil-palazzi eċċ., ġejjin minn dan iż-żmien li fih ukoll għexu Isouard u Azzopardi, li għamlu isem sabiħ fid-dinja ta' Mużika. Tabilhaqq, mill-aħħar nofs tas-seklu Sbatax kien tqanqal qawmien nazzjonali mill-Commendatore Abela, l-ewwel storiku Malti, li fetax għajnejn il-pajżani tiegħu u gāgħalhom jagħharfu u japprezzaw il-wirt tagħhom nazzjonali—sens ta' importanza nazzjonali mħegġeġ mis-sehem dejjem jikber li Malta kienet bdiet tieħu fil-Pulitika ta' l-Ewropa, mill-kwiet u l-paċi li ġew wara l-waqgħa tas-setgħa tat-Tork u mill-għadd sabiħ ta' Mss u kotba stampati qodma li kien hawn Malta fil-libreriji privati. U dan il-qawmien intellettwali maż-żmien infexx f'interess għaqli fl-ilsien tagħna. Ara kemm, li wara li fl-aħħar nofs tas-Seklu Tmintax instabu ċ-ċippi li mill-iskrizzjoni ta' fuqhom l-Abbè Barthelemy sawwar mill-gdid l-alfabet Feniċju, l-ilsien Malti beda jitqies bħala 'muftieħ għal hafna serraturi' il-għaliex, bil-għajjnuna tiegħu, l-istorja u t-tradizzjonijiet ta' dawn il-gżejjer setgħu jkunu studjati aktar birreqqa" u għaliex l-istudjuż Malti "bil-kultura tiegħu tal-Punent u billi kien jaf ix-xjerza moderna b'dak kollu li ġġib magħha, seta' johroġ b'ideat progressivi biex jistudja u jgħarbel il-problemi tal-Lvant, sew ta' l-eqdem żmenijiet bikrija jonkella tal-lum, u jgħaddi dak li jsib lill-istudjużi tal-kontinent f'għamla li tkun ta' siwi". Ir-riżultat kien li studjużi, sew Maltin kemm Kavaleri, bdew kulhadd bl-impika biex johorġu grammatki tal-Malti u dizzjunari li, b'xorti hażina, intilfu.

Ma kienx interess imnissel mill-għażż li l-Kavaleri kienu jieħdu fil-Lsien Malti. Huwa minnu li aktarx kien imnissel mill-

(2) *Ara Scientia* (Vol. XIII, Nos. 1, 3).

kurzità, imma trid xi haġa iktar minn kurzità biss biex issib Kavalier Franciż jistudja mhux biss il-kliem u l-idjomi Maltin l-iktar mexxejja, imma wkoll il-varjazzjonijiet djalettali u d-divrenzji tal-fonetika u l-intonazzjoni bejn l-iblet u l-irhula ta' gżira ċkejna bhal Malta. Frederick W. Ryan, li diġà ikkwotajna mill-kteb tiegħu *The House of the Temple* (London, 1930) jikteb hekk fuq dawn is-sarvants: "Kavaleri kienu jistudjaw il-Malti kulhadd għai rasu. Wiehed minnhom, il-Balliju de Neveu (3), kien jafu hekk tajjeb il-Malti illi jghidu li kien igħidlek mill-ewwel, mill-aċċent, m'imnejn hu min qed jitkeilem" (p. 139). Barra minn dan, il-Kav. Turgot kiteb hekk lil De Soldanis minn Pariġi fil-31 ta' Ottubru, 1753: "*Ho ceduto la grammatica (i.e. Della Lingua Punica etc. li f'arġet f'Ruma fl-1750) al signor de Tournon, antico ufficiale delli navi nostri, huomo di merito ed adesso maritato, et molto perito della lingua maltese che si diletta di parlare trovandone l'occasione*" (R.M.L. Ms. 146, V. III p. 215). De Soldanis isemmi dan l-istess Tournon bħala l-awtur ta' grammatka tal-Malti li qatt ma kienet pubblikata. Fil-*Lingua Punica* (p. 61) naqraw fuq Fia Monsignor Vescovo d'Epifania Xeberras, (li, dejjem skond De Soldanis, kien jitkellem bi ħmistax-il lingwa) *che faticò molto per pubblicarne una grammatica per la lingua Punica Maltese, e conosco il Signor Tournon, allora Cavalier di Malta, oggi abitante in Francia, che stando in Malta formonne un'altra, ma ritrovandosi quest'oggi nella sua Patria,*

(3) Dan il-Bali Neveu dam haġ sa ma l-Ordni tkeċċa minn Malta b'ordni ta' Napuljun u baqa' jahdem biex l-Ordni jerga' lura hawnhekk. Fi żmien l-Imblokk inghażel flimkien ma' żewġ Kavaleri oħra biex jiġi jistharreg jekk il-poplu riedx l-Ordni lura. Zbarka San Pawl il-Baħar u l-Maltin flimkien mal-Għawdxin li semgħu bil-wasla tiegħu marru jiġru jilqgħuh u jghajtu "Viva l-Gran Mastru Hompesch! Viva l-Balliju Neveu". Imma biex ma jinqalax tixwix iktar Vivien, li kien qed jagħmel flok Ball, ordna li Neveu u shabu jergħu jintbagħtu lura minn Malta bla telf ta' żmien. Fis-7 ta' Settembru 1799 Giuseppe Dalmas kiteb lil Hompesch fejn qallu li l-mawt tal-Bali Neveu ffit wara li reġgħu bagħtuh minn Malta kienet qanqlet l-ġhali tal-bieċa l-kbira tal-Maltin. Għalkemm għad ma sibna xejn bil-miktub, nistgħu nissoponu li waħda mir-raġunijiet li Neveu kien daqshekk maħbub mill-Maltin kienet sewwa sew il-ġhaliex kien jaf hekk tajjeb bil-Malti li setgħu jtkellmu miegħu qisu kien wiehed minnhom. (Ara għal tagħrif ieħor fuqu Mons. A. Mifsud: *Origine della Sovranità Inglese di Malta*, Malta, 1907, pp. 342-363).

e l'altro passato a miglior vita, nulla s'è veduto.

Minn dan l-entuzjasnu koilu għall-istudju tal-Malti nibtu fis-Seklu 18 hafna Kavalieri li, mixteqin li jitgħalmu sewwa bil-Malti, talbu lil De Soidanis biex jiktbilhom grammatka halli tkun t'għajnnuna lil dawk fosthom li jiġu Malta bħala novizzi jew biex iservu żmien fuq ix-xwieni u ma kenux jistgħu jiftiehm u mal-Maltin. De Soidanis inxeħet għal dil-bieċa xogħol u fl-1750 hareġ il-grammatka *Della Lingua Punica ecc.*"

Sakemm tlestiet dil-grammatka De Soidanis hteigħu jishar hafna għax ma kellux wisq fuqhiex jibni. Il-ħsieb ewlieni tiegħu kien li jsawwar alfabet li bih kulhadd ikun jista' jikteb u jaqra l-Malti b'karattri Latini. Ara x'igħid: "*Mi giova sperare che con questo nuovo alfabeto, quei che si dilettano e quei che di proposito studiano questa lingua, da oggi in avanti potranno e scriverla e leggerla agevolmente col carattere Latino*" (4). Imma miili stajna naqbd u, qabel ma wrieha d-dawl ta' l-istampa De Soidanis bagħat il-Ms. lill-ħabib tiegħu Dun Ġwann Cachia biex jara l-fehma tiegħu x'kienet fuq l-ittri ta' l-alfabet li kien għażel. Dan nistgħu ngħiduh mill-ittra ta' twegib ta' Cachia miktuba nhar is-27 ta' Settembru, 1749, jiġifieri qisu sena qabel ma De Soidanis hareġ il-grammatka f'Ruma (5). Minn din l-ittra nsiru nafu mhux biss xi kriterju ried jimxi fuq Dun Ġwann Cachia għall-kitba tal-karattri li għandhom jintużaw biex ifissru l-hsejjes tal-Malti imma wkoll, jekk nistudjaw l-alfabet li hareġ De Soidanis sena wara, x'effett kellu Cachia fuq il-grammatka tal-Kanonku Għawdx i. Din l-ittra ta' twegiba nistgħu għalhekk inqisuha bħala dokument importanti, l-iktar meta niftakru kemm snin u kemm sistemi kellhom iġhaddu jew jitqallbu qabel ma l-Malti seta' jissahħah u jinkiteb b'ortografija wahda offiċjali.

Il-fehma ta' Cachia fi ftit kiem kienet din. L-ilhna tal-gerżuma fil-Malti, bhal m'hi l-*għ*, ma tistax tfixsirhom u tiktibhom b'ittri ta' l-alfabet Latin, għax jekk tagħmel hekk kull ma jibqa' jkun donnu ġisem mingħajr ruh. Dan għalhom l-Ispanjoli, li l-ilsien tagħhom fih hafna għidut Għarbi. Dehrihom l-Ispanjoli li kellhom jinqdew bl-alfabet Latin u ġara li l-kelma tilfet l-ispiritu u l-lum ma jistgħux jagħzlu nisel ta' kelma minn nisel ta'

(4) Agius De Soidanis, op. cit. p. 19.

(5) R.M.L. Ms. 155 ff. 130-131.

kelma oħra. Trid tagħzel fil-kitba bejn il-hoss Ma'ti Q fil-kelmiet *Qerr* (Ker), *Qormi* (Kormi) u *Qaws* (Kaws) u i-hoss ta' Q (Cof) Għarbija fil-kelmiet *Qargħa* (Kargħa), *Qaddis* (Kaddis), *Qarn* (Karn), *Qasir* (Kasir) eċċ. Hemm imbagħad *Kabar*, fejn tindifen, u *Chabar*, fejn jitgjegħed il-fus tal-ħadid, li jfissru haġa differenti waħda miil-oħra u li għandhom pronunzja diversa. Fuq hekk iżid iġħid: "*Vero si è che vi sono de Maltesi che li confondono, anzi intendendo di parlar meglio, li stroppiano, e ciò succede in un infinità di parole, però chi la mette in stampa bisogna che assegni le differenze e le circostanze per non lasciare una cacofonia nelle parole e non si trova nell'esecuzione il 'quid pro quo'.*" L-istess għall-hsejjes *d* u *dh*, u *t* u *th*, li bejniethom tgħaddi xi ftit tad-divrenzja. Bl-ittri Latini ma tistax tfissirhom wisq malajr "*.....queste differenze mettendole alle stampe non so come ponno bene comprenderle, e pronunciarle colle de. nostre lettere (Latine), e come riuscirà a quei che desiderano apprendere dal libro.....*".

(Jissokta)

—:0:—

SUĠĠESS LETTERARJU

Nifirhu bil-qalb kollha li shabna tal-“Għaqda”, is-Sur Marju Agius u is-Sur G. Ellul Mercer għas-suċċess u rebħ tagħhom **fil-Konkurs Letterarju tal-Pronostku Malti tal-1949**: wieħed bil-poezja tiegħu “Inħobb il-Hajja u 'l Alla” li ħadet ir-Raba' Premju, u l-oħor bin-Novella “Il-Waħx” li ħadet it-Tielet Premju. Dan hu ta' ġieħ mhux biss li shabna iżda wkoll lill-“Għaqda” tagħna.

IL-GHANJA TAĊ-ĊAQLIQ *

Ta' A. BUTTIGIEG

*Imnebbha mill-għajn li tinsab fil-
Palazzo Pitti hdejn l-Arno, Firenze.*

Smajt il-għanja tal-għejun
imfawrin,
ħafna sriebet ma' xulxin,
qishom pizzi tal-bizzilla
bajdanija
li jinqalbu
għal ġo vaska sewdenija.

Smajt il-għanja wkoll tas-sigar:
ċedru w pin,
pjoppi u ċawsri ma' xulxin,
jaġħmlu toroq imsaqqfin
twal tal-ħdura
fejn il-vari bojod kina
ta' ġol-ġnien iżidu ż-żina.

Smajt il-għanja wkoll tal-mewġ,
li b'elf barri wild il-fewġ
sejjer jaħrat wiċċ ix-xmara
sa ma jaasal fuq ix-xifer
u tinħall fil-gliegel bojod qalb ir-ragħwa taċ-ċarċara;
wiċċ ix-xmara
twil u twil mal-pontijiet,
miexi qalb il-boskijiet,
sa jintefa' ġewwa l-baħar
f'għaqda kbira ferreħija,
bajdanija.

Smajt it-tlieta
u t-tlieta kellhom
għanja waħda ta' thaxwixa,
xix... xix... xix...
għanja waħda ta' ċaqliqa,

(*) Din il-poezija u ta' wara nqraw f'Laqgħa Akkademika li saret mill-Għaqda fit-28 ta' Novembru, fid-Dar ta' S. Ġużep, il-Belt.

ta' taħrika,
 li mill-bidu tal-ħolqien
 sejra tmewweġ ġewwa l-ġnien,
 ġewwa x-xmara,
 ġol-ġhejun u ġoċ-ċarċara.
 bl-armonija,
 daqqa mbieġħda, daqqa spiss,
 kif imiss.

Mort il-ġhada u t-tlieta kellhom
 l-istess ġhanja
 xix... xix... xix...
 u jekk jersaq xi poeta
 elf sena oħra
 jisma' l-ġhanja tal-ġhejun,
 u tas-siġar u tax-xmara,
 jerga' jara
 l-istess fewġ.
 jerga' jisma' l-istess fewġ
 xix... xix... xix...

Xix... xix... xix...
 sa mill-bidu tal-ħolqien;
 u li kieku ġħal xi żmien
 din il-ġhanja ta' tħaxwixa,
 ta' ċaqliqa,
 ta' taħrika,
 kellha tieqaf,
 kien ikollna baħar qieġħed,
 b'ħafna dud u b'ħafna ntiena,
 siġar sofor b'weraq ħżiena,
 kien ikollna mhux biss skiet,
 imma mwiet.

Xix... xix .. xix...
 jalla tibqa' ma' kull żmien!
 jalla tkun dejjem dewwiem!
 mingħajr tmiem!
 Ammen, Ammen, Ammen!

Napli, 10 ta' Ottubru 1947.

KELB XIH TAL-GHASSA

Ta' A. CREMONA

(Minn fuq il-bejt ta' dari, għal fil-ghaxija)

Ix-xemx inħbiet; fuq l-egħlieqi l-ħemda
ta' fil-ghaxija waqgħet, minn fuq l-andar
telqet il-bhima, u l-merħla mill-qasbija
sejra ġol-maqjel.

Waħdu jkaxkar riġlejh il-kelb ix-xwejjajh,
b'rasu mdendla ħosbien fuq il-mogħdija
tal-merħla lejn il-wied... waħdu fil-beraħ
ta' skiet u dalma.

Baq' jkaxkar riġlejh sakemm intefa
it-tektik tal-qanpiena f'għonq il-merħla,
u raġa' dar ħosbien... waħdu fil-beraħ
ta' skiet u dalma.

U waqaf fejn l-ġharix fit-tarf tal-bħajra,
u rafa' rasu jħares b'għajn imbexxa
fuq dik il-ħdura mdallma b'lejl li riesaq
f'għabex ta' hajja.....

Kellu quddiem għajnejh iċ-ċpar tal-għomor,
iżjed iswed mid-dlam tal-lejl li riesaq;
qalbu tħabbat għajjiena u f'riġlu t-telqa
tqila ta' ħajtu.

U b'rasu mdendla jxammam l-art, intasab
mal-bwejba tal-ġharix. johlom il-ħajja
ta' dari meta kien jisboq fil-ġiri
leħha ta' berqa:

jaqbeż ħitan u ċnut malli tinfetaħ
iħoss ix-xatba tar-razzett; iwaqqaf
widnejh it-tnejn, u jqum mal-lejl jistaħreg
xi ħoss fil-maqjel.

Għassa tal-merħla bikri minn fil-għodu
sa fil-ghaxija, bla mistrieħ jindokra
wéuh, sigar u tjur. Għajnejh u leħnu
wens dik id-dwejra.

Il-lum li xjieh fis-snin u fit-tbatija
 bil-kemm jitbiegħed mill-gharix; jinxtehet
 hemmhekk bin-nhar, bil-lejl: għalih il-ħajja
 holma ta' dari.

Izda le jorqod. Bil-lejl fis-skiet, fil-ħemda
 tal-beraħ tar-razzett iġħasses bi ħsiebu.
 U meta minn fuq rasu jgħaddi jredden
 gifen ta' l-ajru,

b'għajnejn imċajpra jtalla' rasu u jinbaħ
 b'lehen għajjen ta' bikja; imb'għad iħares
 lil hinn mill-wied fejn dak il-gifen stahba
 fid-dlam tax-xefaq;

fejn iswed bħal iħirsa tal-mewt tiela'
 iċ-ċipress u fejn taħtu baqa' jidwi
 tal-gifen it-treddin li mar jitmewwet
 qalb oqbra u slaleb.

Bil-ħarsa wieqfa lejn ix-xefaq deh'rlu
 jisma' tidwi f'widnejh tehdida: il-qirda
 ta' dik l-imsejkna ħajja, u mejjel rasu
 f'nagħsa ta' holma.

Hekk jiena fl-għabex ta' dil-ħajja tiegħi
 ilmaħt il-ħdura taż-żgħożija tiddallam;
 għajjen nitkaxkar lejn l-gharix tal-qasam
 tal-glied ta' ħajti,

inxhett wahdi fis-skiet ta' beraħ xagħri
 ngħasses u nogħnos sakemm dalam sewwa.
 Rieqed, hassejt fuq rasi l-ħoss ta' sejha
 tredden, tqajjimni.

U 'l hinn mill-wied jien rajt ukoll l-iħirsa
 tal-mewt ihedduni minn waqtiet għal oħra,
 u smajt il-lehen jidwi tat-tehdida
 fi!-wahx ta' lejla.

Hekk jien ukoll irgajt għalaqt għajnejja
 f'nagħsa ta' holma, u ħlomt xewqat bla temma,
 il-frugħa li karkart sal-lum warajja
 lejn triq il-qabar.

Lmlju, 1948.

Francesco Azopardi (1748-1809)

Ta' IVO MUSCAT AZZOPARDI

MITEJN sena ilu, biex inkun iżjed eżatt fil-5 ta' Mejju 1748, twieled fiċ-ċkejna Malta raġel kbir li, bil-hula tiegħu, għolla isem Artna bil-bosta mhux biss fostna, imma wkoll barra minn Malta, fid-dinja muzikali bi għarha.

Dan ir-raġel kien jismu Francesco Azopardi.

Ismu, Francesco, huwa komuni hafna f'Malta u l-istess nistgħu nqas għal kunjomu; imma ismu u kunjomu marbutin flimkien jiffurmaw isem illustri.

U jekk isem Francesco Azopardi mhux magħruf daqs kemm imissu, jew biex nitkellmu b'qalbna f'idejna, magħruf ftit, huwa dovut għal tliet ċirkustanzi:

1) Twieled f'art fejn in-nies kbar tagħha mhumiex miqjumin biżżejjed, għax inbatu b'dik il-marda morali, kerha hafna, li l-Ingliżi jsejnhulha "inferiority complex";

Għax Francesco Azopardi kien bniedem ta' karattru li jhobb jgħix fih innifsu, ma kellu ebda pretensjonijiet u l-kburija ma kienx jaf fejn toqgħod;

3) Il-poplu kien jithalla fil-għama.

Il-kommenti tiegħi għal dawn it-tliet ċirkustanzi huma dawn:

1) Għal dawk li jbatu bl-"inferiority complex" nixtieq infehemhom li l-intelligenza, l-għerf u d-dehen, ma huma l-monopolju ta' ebda nazzjon.

L-intelligenza hija don, mirqum u miżjud bil-għaġal ta' l-individwu, megħjun fejn hu possibbli minn mezzijew proprji jew ta' xi generuż li jista' jkun bniedem iehor jew il-Gvern.

Ma għandna x'ingħidu xejn, pajjiżi ċkejken bħal tagħna, jekk jiġi ipparagunat ma' pajjiżi kbar bħall-Ingilterra, Franza jew l-Italja, ma għandux hliet ċans wiehed għal kull 200 ċans li għandu Ingliż, Franciż jew Taljan.

Imma meta dan iċ-ċans jinzerta, l-intelligenza ta' dak il-Malti hija eżattament ta' dik l-istess qawwa ta' l-oħrajn.

F'kelma waħda, biex niftiehm u aħjar, jekk Malta tinzertalha pittur kbir, l-Ingilterra, biex tkun daqsna, irid ikollha 200 wiehed ta' l-istess qawwa tiegħu. L-istess haġa nistgħu nqas għal

Franza jew l-Itajja, u l-istess inghidu għal skulturi, poeti, mużiċisti, eċċ., eċċ.

Mela ma naqgħux qalbna biġli aħna ċkejknin, għax kif ġa għidtilkom, l-intelliġenza... u d-donijiet l-oħra, ma huma l-monopolju ta' l-ebda nazzjoni għax in-natura ma tagħmilx preferenzi.

2) Rigward it-tieni ċirkustanza, ma nistgħu ngħidu xejn għax hadd ma jista' jkun lil Azopardi jekk kellu karattru riżervat u għogbu jkun umli flok kburi.

3) Rigward il-kustjoni li l-poplu kien jithalia fil-ghama, il-lum id-dinja tbiddlet bil-bosta u bl-invenzjonijiet ġodda li għandna sar mixi 'l quddiem kbir.

Aħna wkoli f'Malta bdejna nqumu fuq tagħna u bis-saħħa ta' l-sien Malti, ilsien il-poplu, li qabel kien mistmerr, iżda l-lum miqjum, għalkemm mhux biżżejjed, nistgħu nwassluu dak li ma stajniex naghmlu b'isna barranin, u bis-saħħa tar-Rediffusion, li permezz tiegħu għaxriet ta' eluf ta' nies jistgħu jisimgħu u jitgħallmu dak li qabel ma sata' qatt jasal f'widnejhom—qiegħed il-lum nagħtikom tagħrif sħiħ ta' dan il-Malti li tant għamallna għieh.

B'hekk il-kotra tal-Maltin—u mhux biss dawk il-ftit li jafu jaqraw bit-Taljan, jew bl-Ingliż, jew bil-Franċiż, jonkella dawk il-ftit li studjaw l-armonija—isiru jafu xi haġa fuq dan il-kbir mużiċist li nżerta Malti bħalhom, kif minn żmien, allhom jafuh dawk il-barranin kollha li fil-kulleġġi u i-Konsevatorji jibdew xi kors ta' mużika u, jridu jew ma jridux, ikollhom jisimgħu b'ismu bħala wieħed mill-pijunieri tal-Mużika.

Qabei nibda nagħti hjiel tal-hajja ta' dan il-pijunier, tagħrif li rnextli niġbor minn hafna kotba, nixtieq insemmi min huma dawk il-hafna kittieba li kitbu fuqu u nistqarr minn issa, biex nara li hadd ma jikkritikani, li din il-lista mhix kompluta u jekk f'Malta hawn xi hadd li jaf fuqu xi haġa li jien ma għidthiex f'din it-tahdita, nitolbu jibgħathieli, biex jekk xi darba, biex infakkar lil dawk li għad indur jigu warajja, ifettilli nistampa din it-tahdita tiegħi għax, kif iġid il-Malti "il-miktub mhux maħrub", **il-hajja ta' dan il-kumpajżan** tagħna tkun kompluta kemm tista' tkun.

Mela issa ser insemmlkom il-kotba li galu xi haġa fuq Francesco Azopardi :—

I. Grove's dictionary of Music and Musicians—Editor H.

C. Colles, M.A. (Oxon.)—stampat fl-1929, isemmi lil Francesco Azopardi fuq fuq, u fost il-kliem li jghid fuqu sejjahlu “a learned Italian theorist”. Ma hemmx għalfejn ingħidu li dan żball ohxon u mhux suppost li jidher fi ktieb ta’ importanza bħalma hu Grove. Fois Grove ried iġhid li Francesco Azopardi kien influwenzat mill-mużika taljana għax hu studja l-Italja. Jista’ jkun, imma f’dan il-każ kien imissu jispjega ruħu aħjar.

II. Fin-rivista bit-Taljan li kienet tistampa ruħha f’Malta jisimha *l-Arte* u sewwa sew fin-Nru. 13 ta’ l-ewwel sena, dehret bijografija twila mhux hażin fuq dan il-Malti, imma min kitibha jidher li kien iħobb hafna r-rettorika u mhux dati u fatti storiċi.

F’din il-bijografija jissemmew tliet kotba oħra li fihom hemm xi tagħrif fuq Azopardi imma jien ma rnexxlix insibhom u għalhekk ser insemmlhom biss *ad futuram rei memoriam*.

Dawn it-tliet kotba huma :

III. Gazzetta letterarja ta’ Pariġi tal-1789—No. 179.

IV. Dizionario degli Scrittori di Musica, stampat Palermu fl-1814.

V. Enciclopedia popolare italiana.

VI. Ktieb ieħor, li hu mill-iżjed importanti, li jsemmi, indirettament, lil Francesco Azopardi tagħna huwa : “Double Counter point and Canon” by Ebeneyr Prout B.A. (London). Prout huwa awtorità kbira għax barra li hu Professur tal-Mużika fl-Università ta’ Dublin, għandu wkoll it-titlu onorarju ta’ Direttur tal-Mużika ta’ Trinity College ta’ Dublin u Edinburgu.

L-Editur ta’ dan it-Trattat huwa Augener Ud, u ġa deher stampat xi seba’ darbiet.

Jien għidtilkom li Francesco Azopardi huwa msemmi indirettament. Biex tifhmuni aħjar ser ingħib maqlub għall-Malti l-par. 416 li jinsab f’pagna Nru. 210 li jghid :

“ M’hi haġa xejn hafifa li jinkiteb kanoni f’iżjed minn żewġ taqsimiet imsejjes fuq dak li jissejjah *canto fermo*; l-eżempju “ li nuru hawn taħt, meħud mix-xogħol ta’ Cherubini, juri li “ din mħiex haġa li ma tistax tkun.”

Hawn jieqaf kliem Prout u nsibu li l-bieċa mużika mogħtija minn Prout bhala eżempju, ġiet meħuda minn “Corso di contrappunto e fuga” ta’ Cherubini u għalhekk, biex flok indirettament, naraw kif jidhol fin-nofs Francesco Azopardi tagħna, qbadna f’idejna t-trattat ta’ Cherubini.

VII. Dan it-Trattat, miktub bil-Frañċiż u maqlub għat-Taljan minn Luigi Felice Rossi, iġib in-Nru. 55027 u stampah l-Editur G. Ricordi & Co. ta' Milan.

Fil-paġna 84 u 85 tat-tielet edizzjoni, fit-taqsimha "delle imitazioni a tre e a quattro parti" insibu dan il-kliem li ġibnieh għall-Malti kelma b'kelma :—

"Kull speċi ta' tixbih jew imitazzjoni li tkellimna fuqhom "fiż-żewġ taqsimiet ta' qabel, jistgħu jithaddmu tlieta, erbgħa u "wkoll iżjed, partijiet.

"Azopardi, kompożitur malti, isserva b'żewġ għanjiet li jistgħu jiswew bhala sies biex fuqhom isir tharriġ ta' kull "gens ta' imitazzjoni, b'kull taqsim taż-żmien (intervall) li trid, "jiġifieri li jista' jkun intervall akbar jew iċken.

"Jien jidhirli (issokta jgħid Cherubini) li l-allievi fil-bidu ta' l-istudju u tharriġ tagħhom jistgħu jimxu wara dan il-metodu "li għandu jiswa ta' ġid kbir fl-istudju ta' l-imitazzjoni."

Hawn jieqaf kliem Cherubini u jidhru ż-żewġ *għanjiet*, jew biex insejthom bi kliem tekniku taljan, li huwa użat fl-ilsna kollha, "*canti*", li kiteb Azopardi.

VIII. Bijografija oħra, mill-aħjar, fuq Azopardi, inkitbet ukoll mid-Duttur Pawlu Pullicino, Kanonku tal-Katidral, fl-1876.

IX. Trattat importanti ieħor li fil-paġni 64 u 66 isemmi l-ktieb ta' Cherubini, li mhux haġ'ohra h'ief ir-riproduzzjoni tal-Musico Prattico ta' Azopardi, huwa dak miktub minn J. Frederick Bridge, Duttur tal-Mużika (Oxon.) u maħruġ mill-Edituri Novells, Ewer & Co. Dan it-Trattat li jismu "Double Counterpoint and Canon" fl-1881 kien ġa stampa ruħu hames darbiet b'tirata ta' elf kopja kull darba u dan juri kemm hu maħruf u importanti.

Qabel ngħalqu l-lista ta' kotba fuq Azopardi tridu nsemmu li l-ktieb "Il Musico Prattico" ġie maqlub mit-Taljan għall-Frañċiż minn Tramery u iżjed 'il quddiem ingħidulkom xi haġa fuqu u fl-aħharnett insemmu lil.....

XI. Ulderico Rolandi li kiteb fl-Archivio Storico di Malta, sa fejn nafu ahna, i-aħjar bijografija fuqu. Dan il-ktieb ġie stampat f'Ruma fl-1929-30 u fl-ewwel volum, li fih ta' hjiel **fit-tul tal-mużika**, mużiċisti u tijatri f'Malta, iġid li t-tagħlim tal-Mużika f'Malta kien jiġi mgħalliem l-aktar minn għand indi-

vidwi u skejjel privati li l-aktar maghrufin fosthom kienu dawk ta' Mikiel Anġelo Vella, Francesco Azopardi u oħrajn.

Minn fuq dawn il-kotba kollha li semmejtikom ġbart il-ħajja tal-kumpajżan tagħna Francesco Azopardi li għamel ġieħ lil ismu, lir-Rabat u fuq koilox u fuq kulhadd lil Malta tagħna.

Nistqarr li ġbidt ftit fit-tu! u li aktarx dejjaqtkom xi ftit. Nitlobkom tagħdruni imma l-ħsieb tiegħi hu biss li nġhidilkom kemm kien kbir Francesco Azopardi tagħna billi nsemmilkom x'qalu fuqu l-barmanin u mhux ahna nfusna.

Issa nġhaddu għal ħajja tiegħu.

* * *

Francesco Azopardi huwa bla dubju xejn wieħed mill-aktar mużiċisti illustri li qatt kellha Malta.

Kif ġa għidtilkom twieled ir-Rabat ta' l-Imdina fil-5 ta' Mejju, 1748, mela din is-sena għalaq 200 sena li ilu mwieled. Min kienu l-ġenituri tiegħu ma sibniex s'issa imma bi ħsiebi nibqa' nfittex sakemm insibhom xejn xejn biex isimhom jibqa' magħruf fl-istorja tagħna li f'ħafna hwejjeġ hija nieqsa minn dettalji importanti wisq meħtieġa.

Beda l-istudji tiegħu, hawn, f'art twelidu, taħt Dun Mikie! Anġ Vella, li għax bejn l-1715 u l-1792, u wara ssoktathom fil-Gimnasju ta' Napli, għal għaxar snin shah, jiġifieri mill-1760 sa l-1770, li dak iż-żmien kien immexxi miċ-ċelebri N. Piccinni, u laħaq kuntrappuntist mill-aqwa.

Meta temm l-istudji tiegħu f'Napli kien tant tħarreg tajjeb li riedu jařdawlu f'idejħ it-tmexxija ta' dak il-Gimnasju li ftit qabel ma kienx hliet student fih, imma Azopardi ħass li s-sliem fi hdan il-familja tiegħu f'Malta, kienu wisq aħjar mill-unuri kollha li sata' jikseb barra minn pajjiżu. Min sata' jplumu jekk **il-karattru tiegħu** u l-fehmiet tiegħu kienu magħġunin hekk?

Nahsbu iżda li qabel ġie Malta għal kollox għaddew xi ftit snin; imma nařu li wara erba' snin li temm l-istudju tiegħu ġa kien sar magħruf ħafna għall-Quddisiet li għaraf jikteb b'dehen kbir, u fosthom jisraq li nsemmu :

a) Waħda li kiteb fl-1768 meta kien għadu student fil-Konservatorju;

b) Oħra li kiteb fl-1770 sewwa sew kif temm l-istudji tiegħu;

ċ) U t-tielet waħda—għal erbat ilhna u strumenti—li kiteb fl-1772 għall-Kattidral.

Din il-fama li kiseb hekk malajr hajret lill-Isqof Mons. Pellerano biex jibgħat għalih Maita u jahtru organista u assistent ta' B. Zerafa tal-Kattidral ta' San Pawl.

Meta l-Ordni tal-Kavaleri ta' San Ġwann spiċċat minn Malta lahaq "Maestro di Cappella" tal-Konkattidral ta' San Ġwann u fl-1804 lahaq ukoll, wara Zerafa, M. di C. tal-Kattidral.

Ma hemm għalfejn ingħidilkom jien li din il-karika dejjem giet fdata f'idejn l-aħjar mużiċisti tal-Gżira.

Azopardi, barra milli kien kittieb tal-mużika, kien ukoll imghallem mill-aħjar u kuxjenzjuż, u fost il-hafna allievi tiegħu nixtieq insemmi dak il-kbir mużiċist, Malti ieħor bħalu u bħalna, Nicolo' Isouard li tiegħu qed inhejji bijografija, shiħa kemm tista' tkun, li bi hsiebni nxandar f'Diċembru, eghluq sninu.

Francesco Azopardi, barra mill-Quddisiet li għa semmejna, ikkompona hafna bcejjeċ sagri oħra, jigifieri: Quddisiet, innijiet, antifoni, responsorji u fuq kollox Oratorju.

Fl-1802 fit-Tijatru Manoel saret "Il-Passjoni ta' Kristu" tiegħu.

Imma l-isbah biċċa xogħol li hallielna dan il-kumpajżan tagħna, hija, bla dubju xejn, it-Trattat "Il Musico Pratico" li għa semmejtikom qabel. Dan it-Trattat qalbu għall-franċiż il-magħruf Framery fl-1786 u iżjed 'il quddiem għe rivedut f'edizzjoni oħra minn Choron u għe mdaħħal bħala ktieb-test fil-Konservatorju ta' Pariġi, Bavarija u bliet oħra.

L-isem preċiż tal-ktieb huwa "*Il musico pratico o lezioni che conducono gli allievi nell'arte del cotnrapunto insegnando loro a maniera di comporre correttemente ogni specie di musica; opera composta secodo i principi dei Conservatori d'Italia e messa nello ordine più semplice e più chiaro da Francesco Azopardi.*"

U dan ifisser li dan l-imghallem tal-mużika għaraf jigbor dawk il-hafna ligijiet imxerrda u konfużi li kienu jeżistu fi žmien u qegħidhom f'dik l-ordni li wrajh inqadew biha l-Konservatorji kbar tad-dinja biex jgħallmu l-kittieba tal-mużika fuq sisien sodi u ċari.

Azopardi kiteb ukoll "storja fuq in-nisel tal-mużika", imma dan il-ktieb baqa' bla mitbugħ.

Min jaf, jaħasra, fejn spicċa teżor bħal dan li aktarx jibqa' mindfun fid-dlamijiet ta' l-injuranza.

Iżjed 'il quddiem għeditkom li Azopardi tagħna kien raġel sempliċi u umli.

Biex nippruvalkom kliemi ser naqleb mill-Frañċiż għall-Malti dak li qal huwa nnifsu fid-daħla tal-ktieb tiegħu "Il Musico Prattico" li għadni kif semmejtikom. Isimgħu mela kliemu :

" Hafna nies kitbu s'issa—jigifieri qabel l-1786—fuq il-mużika imma hadd ma haseb biex jifforma metodu li jwassal lill-Allievi mil'-bidu sa l-aħħar, tarġa tarġa, sakemm jilhqun kuntrapuntisti tajba"

Imbagħad iżjed 'l isfel issokta jgħid li b'dan il-metodu mhux bi hsiebu jiddetta ligijiet lis-surmastrijiet imma biex iqiegħed f'ordni ċar dak li s-surmastrijiet għallmu lili u jtemm id-daħla billi jitlob maħfra talli ipprezenta ktieb miktub bi stil sempliċi li hu hejja għall-istudenti u mhux għas-surmastrijiet.

Din id-daħla, kif għa għeditkom, turi kemm kien umli Azopardi għax iż-żmien li dejjem ta l-isbaħ pariri wriena u ippruvalna li l-ktieb ta' Azopardi sar, baqa' u għadu sal-um imsemmi fl-aħjar Trattati għat-tagħhim tal-Kuntrapunt.

Framery, meta qalbu mit-Taljan għall-Frañċiż, stqarr li huwa għażel dan it-Trattat għax kien l-aħjar fost kemm-il wiehed kienu jeżistu dak iż-żmien u ta' qabiu biex il-mużika tiġi mgħallma fuq sisien xjentifiċi.

U biex inwettqu s-siwi ta' dan il-ktieb ser ingħidulkom li fl-aħħar paġna tiegħu, tidher l-approvazzjoni, in-*nihil obstat*, għat-tbiġ tal-ktieb, iffirmata minn Gritry li dak iż-żmien kien jirrapprezenta l-Gwarda-siġilli ta' l-Istat ta' Franza. Gritry f'dawn il-kelmejn ta r-raġuni l-għala l-ktieb sata' jithalla jistampa ruħu.

Isimgħu kliem Gritry nnifsu :— " Jien nippermetti t-tbiġ ta' dan il-ktieb għax din il-bieċa xogħol hija l-waħdanija li fiha jidher eżempji mill-aħjar u miktubin b'sengħa li jsabhu u juru " teorija komuni ta' l-akkordi."

Mela kif jidher minn din l-approvazzjoni ta' Gritry, dan il-ktieb deher mitbugħ bis-sensja tal-Gvern ta' Franza.

Skond l-istorjografi li kitbu fuq Azopardi, il-mużika tiegħu kienet miżmuma b'-akbar għożża fi Spanja u l-Bavarja wkoll, barra minn fi Franza fejn deher il-ktieb li semmejtikom ftit ilu; li, milli jidher, daħal ukoll f'pajjiżi kbar oħra.

Azopardi kiteb għadd kbir ta' bćejjeċ mużikali imma l-aktar bćejjeċ tal-Knisja u l-lista hija wisq twila biex ingibuha hawn, imma biex nagħtukom ħjie! tar-rizorsi kbar tiegħu f'din il-materja biżżejjed inghidilkom li mill-1768 sal-1807 kiteb aktar minn mitt biċċa fosthom 24 quddiesa u 16-il biċċa profani.

Francesco Azopardi miet f'Malta fit-8 ta' Frar, 1809. Fejn hu midfun?—*Rolandi*, il-bijografu ta' l-*Archivio Storico di Malta*, ighid li jinsab midfun fil-Konkattidral ta' San Ġwann, fil-waqt li l-**Kanonku Pullicino** tana dettalji sħaħ tal-kliem li hemm min-quxin fuq il-lapida sepolkrali tiegħu, kliem li ġie miktub mill-Vigarju Generali, il-Wisq Reverendu Dun Viċenz Galea. Din il-lapida tqiegħdet fl-1879 bħala tifikira tiegħu.

Kulma għidna s'issa huwa x'għamel il-Malti Francesco Azopardi għall-mużika, għal Malta tiegħu u għad-dinja mużikali.

Ahna x'għamilna għalih?

Kemm-il banda f'Malta hasset id-dmir li tqimu billi titgħammed għal ismu?

Il-mużika tiegħu li, skond Pullicino, kienet tinsab merfugħa fl-Arkivju tal-Kattidral, għadha teżisti?

Kemm-il Banda għandha r-ritratt tiegħu fil-Każin tagħha, barra mil-Istitut ta' San Ġuzepp?

Il-Gvernijiet li kellna minn 140 sena 'i hawn kemm-il triq semmew għalih, x'passi hadu biex il-mużika tiegħu, jekk għadha teżisti, kultant nisimghuba?

Kemm-il statwa tiegħu għandna fil-ġonna tagħna u bnadi oħra h'ief fl-Orpheum tal-Gżira?

Meta kellna, jahasra, t-Tijatru Rjal, fit-taraġ li mid-dahla jtellgħek għall-*foyer*, kien hemm żewġ busti żgħar, wiehed ta' Francesco Azopardi u l-iehor ta' Nicolò Isouard, imma huma wkoll jinsabu fost il-herba ta' dak il-bini, it-tijatru tagħna, li għalkemm hadd ma għadu jsemmih, igemgem u jkteb fuqu, kulhadd iħoss li jmissu għa raġa' tala'.

Jien nittama li jitla' ma jdumx għallanqas qabel ma daww kolha li raw il-gwerra u li raw isir herba ma jkunu lkoll taħt it-trab; u nittama wkoll li meta jtallgħuh, jaqgħu jidhru l-figuri ta' daww iż-żewġ Maltin kbar, Azopardi u Isouard.

Iżda mhux taht sura ta' żewġ busti żgħar, imma statwi shaħ, halli kull meta nidhlu fit-Tijatru tagħna narawhom quddiemna hajjin, inharsu lejhom bil-qalb u b'soddifazzjon, niżżuhom hajr ta' dak li taw lil Malta u lid-dinja, u nitolbuhom jahfrulna talli nsejniehom — kif inhobbu ninsew lill-kbar-tagħna — għal aktar minn sek'lu.

San Ġiljan, 19. 9. 48.

IL-FERGHA TAS-SAGHTAR

Ta' GEORGE ZAMMIT

Imbagħad int qtajtli fergħa minn sagħtra,
 U jien ressaqtha lejn imnifsejja:
 Rihet is-sagħtar rihet il-ġenna;
 Ftaħt bibien qalbi — bexxaqt għajnejja,

U rajt fil-mera t'għajnejk kbar, suwed,
 Saltna ta' hlewwa, saltna ta' dija;
 Rajt ġmiel ix-xefaq bix-xemx imdawwal,
 Art, baħar, sema bil-ġmiel miksija;

Xuxet is-siġar mar-riħ jitbandlu
 Fil-bogħod, fl-egħlieqi, fi truf ix-xagħra;
 Rajt ġmiel il-hlejjaq bid-deheb imlibbsa
 Tax-xemx tittawwal minn taht l-immara

Tas-shab imrikkeb għolja fuq għolja
 Ta' qawwa ssaħħar minn ħolma mbenna:
 Holma fuq ħolma, qawwa fuq qawwa,
 Targa fuq targa — taraġ il-ġenna...

Għabet id-dija, għabet il-ħolma:
 Għabet, le mietet. Għax dik il-fergħa
 F'kexxun imrekna, sibtha snin wara;
 U ma' fwihitha ġie lura l-mera

T'għajnejk kbar, suwed, bi ġmiel ix-xefaq,
 Bi ġmiel is-siġar minn żiffa mbenna,
 Bis-shab imlibbes id-deheb u l-ġawhar:
 Holma fuq ħolma, ġawhar il-ġenna...

Il-Furjana, 7. 2. 49.

L-Infern tal-Midneb!

Ta' KARMENU VASSALLO

Kien ghax hajja mill-agħar. Jekk holma fiergħa
 għalih il-Liġi t'Alla, biċċa bluha
 kienet il-Liġi tan-Natura : dahka
 fil-wiċċ u hrafa ta' taqirir ! Għalih
 kien hemm biss hajja ta' bla xkiel u rabta :
 hajja ta' għors, ta' żina, ta'tgawdija
 mingħajr ilġiem ta' xejn. Il-bniedem bhima
 — kien iġhid u jhoss hu — u bih-raquni
 tasal biex tara u tifhem li mill-bhejjem
 hu l-aktar wieħed iblah : ghax hu biss,
 fost il-bhejjem ta' l-art, minn rajh, minn jeddu
 iġġennen hekk li tgħallaq b'liġijietu —
 liġijiet ta' tiċhid, timniġh u biża'
 mit-“tajjeb” tagħhom li jsir “ħażen” fina.

* * *

Ismu w-egħmilu kienu
 mhux fuq xofftejn il-ftit :
 kienet taf bih kotrə bla għadd fejn twieled :
 b'faħxu kont tisma', kull fejn tmur, sikwit.

Ma kinux tnejn jew tlieta
 dawk li tbennu f'dirgħajh
 awl il-lejl u mjassr'in sebħu fil-għodu
 bil-għajb tad-dnub u s-semm li jhalli wrajh.

F'kemm-il dar ta' l-iltiema
 jafu biss il-ħitan
 kemm, minflok ta' b, saħtiet heżbzu l-imrammi
 kontrieh talli kien bieġħhom lix-xitan.

U kienu kemm-il rokna
 fejn sewwed il-ħaxix
 u nħaraq b'nar il-ħalf u d-dagħa ta' lsienu
 u b'egħmil iehor tiegħu ta' tkexkix.

U dan f'kemm-il rebbiegħa
 u f'kemm-il xitwa għaddew
 minn ftuħ żgħożitu sa ma s-snin bit-toqla
 tal-mard u l-qtigh-il-jies għomru għabbew.

* * *

Kien jum ta' waħx. Mhux xita traxxax, lanqas
 beraq ileħħ u ragħ'd ikarwat w-ilħna
 jingħu ta' rjeh, donnhom erwieħ mitlufa,
 kien hemm f'guf l-ajru; iżda ghata tqil
 bħač-čomb u lewnu, u reżħa xxoqq il-ghadam,
 u toqla taqta' n-nifs, u dieqa u hemda
 donnħa ta' qabar. Hin bla waqt, twerżiqa
 qisha ta' tromba mażrżra, ghajta maħnuqa
 ma' karba ta' wġiġħ kbir taqsam u tikser
 dik is-sikta ta' waħx b'waħx iehor ehrex
 u eqqel minnu. Lejn l-imkien tal-biża'
 tersaq in-nies maqtugħa. Daħna sfiqa
 u sewda faħam, bħal sikkina fl-artab,
 tinfed u toħroġ barra x-xquq tat-twieqi
 imsakkra u tal-bibien u l-ħajt b'żewġ saffi
 ta' dar l-imsejken. Bi tbatija u saħħa
 jintafa' ġewwa bieb id-dar u tidħol
 uħud mill-kotra. Biża' kbir jaħkimħa
 hekk kif tilmah idahħan qalb l-intejjen
 ġisem bla ħajja li, xħin lilu tgħatti,
 jinħarqilha l-liżar u l-gverta u kollox
 b'ılsna tlebleb ta' nar — l-infern tal-midneb!

(Il-ħjiel ta' dawn il-ftit versi nibet u xegħel fija meta kont għadni
 ngħallem fil-Kulleġġ San Alwiġi ta' Birkirkara. Kont smajt b'mewta
 kerħa ta' bniedem li xejn, milli jidher, ma kien għax ta' *nies*. Żmien
 wara ħlomt li ġemgħa ta' nies kienet qed tipprova tgeżwer fl-iżar jew fi
 gverta l-ġisem mejjet ta' dal-fien; imma li tagħmel dan ma rnexxilhiex
 għax ta' kull darba l-ghata beda jinħarqilha.--L-Awtur.)

Pape Satan Aleppe ...

Kummiedja f'Att Wieħed ta' ALBERT M. CASSOLA
(*Jaqbad mal-Għadd ta' Diċembru, 1948*)

DEMONJU : Hati ta' ereżija...

LUĊIFRU : Żomm hemm; insomma mhux Santinu żgur. It-fgħu ma' sħabu fis-sitt ċirku, tielet klassi intermedja. Il-lejla nargħa' narah.

ĠUDA KAROTA : Skużi, Belżebù, imma nformawkom hażin. Jien ma ġejtx hawn għax ereżjarka...

DEMONJU : Mhux għax ereżjarka biss imma għax traditur ukoll. (*Jaġra*) L-akkuża tgħid : "Fl-ewwel kap, Ġuda Karota jinsab hati ta' ereżija; fit-tieni kap, hati ta' tradiment lejn pajjiżu..."

LUĊIFRU : Mela tista' tqiegħdu fl-ewwel klassi tad-disa' ċirku u mbagħad nergħu nitkellmu. Eħlisni minnu. Nehħihuli minn quddiem. L-ieħor, l-ieħor fix inhu sadattant?

DEMONJU : Halli nieħu lil Ġuda.

ĠUDA KAROTA : Jien nipprotesta, Belżebù...

LUĊIFRU : Qabbiżuli 'l barra (*lil DEMONJU*).

DEMONJU : (*lil ĠUDA KAROTA*) Imxi, suq...

ĠUDA KAROTA : Imma jien... Stennew daqsxejn... Halli ngħidilkom.....

DEMONJU : Mhux issa : barra. Imbagħad Satana jargħa' jarak. (*iqacċtu 'l barra, minn denbu, u joħroġ miegħu*).

LUĊIFRU : (*imghaddab, jaqbad it-telefon*) Operator, qiegħda thawwadli d-dinja, ċjoè l-infern. Għedt li sa jib-agħtuli lil ċertu Santinu u minflok għeni ħaddieħor. Le, xejn, m'hemmx skużi : inti moħħok ma hux f'loku : inti moħħok iċċempel lil xi xitan li għandek grazzja miegħu u ma taqdinix sewwa lili. Imma talli tagħmel dan inqallgħek sittin daqqa frosta. Ma rrid naf b'xejn (*Isabbat ir-receiver*).

DEMONJU : Rasu iebesha dan Ġuda, rasu iebesha, o Satana.

LUĊIFRU : Hawnhekk irattabha malajr! U Santinu għadu ma ma wasalx... X'ħin sar?

DEMONJU : Il-ħdax u hamsa u għoxrin, Satana. Iddawwar sewwa...

- SANTINU : (*minn barra l-bieb*) Ifthuli! Ifthuli! Ifthuli l-bieb.
- LUĆIFRU : Dan min hu?
- DEMONJU : Dal-lehen qatt ma smajtu hawn ġew ġhalkemm jidhirli li nafu. Ma sata' daha! hadd hawn ġew bla ma qalulek, Satana.
- LUĆIFRU : Ma tistax tġhid. Sar hawn tahwid wisq. Sirna repubblika. Kulhadd jitnikker, kulhadd jitġhażżen, kulhadd jipprova jiskarta x-xoghol. Ma niskantax li jkun daħal xi xitan ġdid u ma ġharrfunix. Imma hażin ġhalihom; ġhax nagħmel waħda minn tiegħi.
- SANTINU : Ifthuli ġhax m'iniex nara fid-dlam.
- DEMONJU : Jekk mhux Santinu! I!-vuċi qisha tiegħu. Imma alura kif sata' daħal bla ma ġharrfuna xejn...
- LUĆIFRU : Tiskantax li hu. L-operator sa nwaħħlilha xebgħa foxxna. Ma tafx fejn hi rasha. Ma tafx x'inh i tagħmel. Għandha mohha mtajjar wisq.
- SANTINU : Sa tifthuli jew nargħa' nitla' 'l fuq?
- DEMONJU : Dana Santinu żgur. Din x'biċċa hi? Sa mmur niftahlu, ja biċċa ta' xitan.
- LUĆIFRU : Iftaħ u ddumx. U ġibu hawn quddiemi.
DEMONJU jmur jiftaħlu. Jidħol SANTINU liebes ta' anġlu, kollu abjad u bil-ġwinħajn. Għandu baġalja f'idu. LUCIFRU u DEMONJU jibqgħu mibluġħin.
- LUĆIFRU : (*innixxef*) Min baġhtek hawn? Min libbsek hekk? Hawn ġej biċ-ċajt?...
- SANTINU : (*qisu mhux hu*) Lili qed tġhid?
- LUĆIFRU : Iva, lilek; mela lil min?...
- SANTINU : Hawnhekk jien ġejt biex nara lill-habib tiegħi, dak id-demonju... (*għal DEMONJU*).
- DEMONJU : (*innixxef għall-aħħar*) Għandek il-wiċċ issa wkoll, ukoll waia mewti... Sa tibqa' tippersegwitani?... Min baġhtek hawn?... Liebes hekk...
- SANTINU : Oqgħod hemm int u tindahalx.
- DEMONJU : Għandek tkun ġhadek ma tafnix lili...
- SANTINU : U nġhid nafekx! Ma tbiddilt xejn int minn mindu kont nafek fuq l-art. Dejjem demonju kont. Min jaħf kemm bġhattni ġhand boxxla xjaten: fl-aħħar ġejt magħhom int!

- DEMONJU : U int ukoll...
- SANTINU : Jien ġejt minhabba fik, biex nara lilek, biex inkun żgar li inti qiegħed f'postok u mmur lura b'rasi mistrieħa.
- LUĊIFRU : X'int tħawwad, għidli ftit? Jekk int ġejt hawn biex toqgħod, meħħba bik! Ahna iżjed ma nkunu iżjed aħjar. Iktar ma jikber in-numru tas-sudditi tiegħi iżjed jikber il-poter li għandi. Imma fil-kas, mur biddel dik il-libsa li tfakkarni fiż-żminijiet sbieħ meta jien kont bħalek u isbah minnek... Mur ilbes l-uniformi tagħna.
- SANTINU : Li jien sabiħ persważ imma li int qatt stajt kont sabiħ ma nistax nemmen.
- LUĊIFRU : Jiena Luċifru! Jiena, jahasra, kont l-isbah anġlu.
- DEMONJU : Luċifru kien l-isbah anġlu tal-ġenna.
- SANTINU : U issa l-ikrah demonju ta' l-infern.
- LUĊIFRU : Kemm kont sabiħ jahasra! Madankollu jahasra xejn : għax jien setgħan u kbir; jien il-kap ta' miljuni u miljuni ta' sudditi. Għaliya aħjar insaltan fl-infern milli nservi xi mkien ieħor. Imma sadattant għadek ma għedtlix sewwa x'ġiebek hawnhekk u intix għal magħna. Jiena nistqarrlek li dawn ix-xjaten hađu'li rasi u ma nafx fejn jien. X'inhu jsir hawn ġew ma nistax nifhem. Qed ihawdu'li wisq. La kont naf bik u xejn. Hadd ma għarrafni b'xejn.
- DEMONJU : Jew forsi... imma le... kif jista' jkun...
- SANTINU : Għid, x'kont sa tgħid, int?
- DEMONJU : Le, xejn.
- SANTINU : Hallik minn xejn : ohroġha, tkellem.
- DEMONJU : Għaddieli hsieb.. Għedt forsi inti tlift it-triq u bqajt nieżel hawn.
- SANTINU : It-triq ma tlifta xejn. Jien naf biżżejjed mnejn għandi ngħaddi. Biex ġejt hawnhekk lanqas ta' gwidi ma kelli bżonn. Imxejt fuq il-mappa u ma żbaljajtx. Il-ġografija ta' l-infern malajr tgħallimtha, avolja hawn il-kobor.
- DEMONJU : Imma, nargħa' u ngħid, il-kundanna tiegħek żgar għall-infern kienet. Traditur bħalek! Hawnhekk int ġejt biex tibqa'.

- LUĊIFRU : Skond l-informazzjonijiet tiegħi, int għall-infern.
- DEMONJU : Mhux billi lbist ta' anglu! Int dejjem ta' hekk ridt tghaddi kieku, uko'l fuq l-art; imma jiena naf... jiena naf tajjeb x'anglu fik!...
- LUĊIFRU : Inti akkużat li ttradejt diversi rġiel hbieb tieghek u fosthom lil dan is-sudditu tiegħi hawn magħna. Tant hu hekk li fis-sagħtejn ta' l-agunija tieghek dan id-demonju ġġieled bis-shih mal-ghadu tiegħu imma spiċċa biex rebah hu. Meta Ċensa l-Mewt, il-messaġġiera tiegħi, haditek magħha dan id-demonju haweg trijonfanti ghax kien rebah hu.
- DEMONJU : Jien irnexxieli niġbdek miegħi ha'lli npattilek ta' kulma ghamitli.
- SANTINU : *(jibda jidhak iġhajjat u jferfer ġwenhajk qisu sa jtir)* Imbecilli!
- LUĊIFRU : X'int tidhak bhalek? Hawnhekk m'ahniex tad-dahk!
- DEMONJU : X'int tferfer ġwenhajk, qisek ghasfur tal-bejt?
- LUĊIFRU : Żomm serju quddiem Luċifru r-re u imperatur. Ghidilna ftit x'inhil dil-biċċa. Kif ġejt hawnhekk taht dik is-sura?
- DEMONJU : Obdi lis-sultan tieghek : ara x'saqsiek.
- LUĊIFRU : Obdi!
- SANTINU : Luċifru sultan u skjav.
- LUĊIFRU : Irsir m'iniex...
- SANTINU : Luċifru sultan tax-xjaten imma skjav tas-supervja u !-ambizzjoni.
- DEMONJU : Isma' x'inhil jgħid, Satana. Xi lsien hażin! Luċifru prinċep!
- LUĊIFRU : Issa jkun jaf ma' min qieghed jagħmilha. Nurih malajr! Aghthil mitt daqqa foxxna. Sawtu kemm tiflah.
- DEMONJU : Bil-qalb, Satana. *(DEMONJU jmur biex isawtu iżda SANTINU jtajru minn hdejh u jaqilbu fl-art. DEMONJU wara li tant ikun ferah, issa jibda jgid-dem difrejh).*
- SANTINU : Ma tistgħux għalija, intom. Jien aqwa minnkom.
- LUĊIFRU : *(imnixxef)* Dan kif? *(lil SANTINU)* Allura tassew li int m'intiex demonju, subaltern tiegħi. *(lil DEMONJU)* Allura inti wkoll, demonju ċkejken, qar-

- raqt bija. Int ghedtli li l-habib tieghek Santinu rbahtu int! Meia mhux tassew! Int ma rbaht xejn!
- DEMONJU : Ahfirli, Satana. Hekk minghalija jien. Possibbli li hadt zbal!? Din l-ewwel darba li grali hekk. Jien m'ghandix tort...
- LUĊIFRU : Ghandek u nofs u taqla' xebgħa kif imiss minn għandi stess.
- DEMONJU : Le, le, jahasra! Għadni ma nistax nemmen. Jien għalija rbaht, Saqsih daqsxejn kif kienet il-biċċa.
- LUĊIFRU : Tindahaliix. Hallini nagħmel jien. M'int tajjeb għal xejn. Ma tiswa xejn. (*idur fuq SANTINU*) Ladarba ma nistax għalik, ikolli nbaxxi rasi u nitolbok tispjegali din il-biċċa kif inhi. (*jiftakar f' DEMONJU*) Imma stenna ftit. Mhux quddiem sudditu tiegħi. Dan qatt ma jkun. (*li DEMONJU*) Itlaq 'il barra, int! Ma rridekx tisma'. Ohroġ.
- DEMONJU : Hallini, Satana. Għandi kurżità li ma ngħidx biex nara kif...
- LUĊIFRU : Itlaq 'il barra, għedt'lek! U titbigħedx minn hawn biex jekk inkun irridek insejjahlek.
- DEMONJU : Serv tieghek (*johroġ*).
- LUĊIFRU : Ghidli, issa li ahna wahedna, wiċċ imbwiċċ, fissirli ftit, jekk jogħġbok, dil-praspura. Għalfejn ġejt hawn? Xi trid? Kif sibt irkabtu? Għaliex dan id-demonju qalli li int għal magħna fil-waqt illi m'intix? Għaliex?
- SANTINU : Bil-mod. Hudha bil-mod. Toqgħod tishon xejn għax għandek shana ta' forn hawn ġew.
- LUĊIFRU : Min-nar x'tistenna? Hawn dejjem hekk.
- SANTINU : Imma insomma, ara, tridx tiftah xi tieqa għax la nohroġ niehu rih.
- LUĊIFRU : Kemm inti furjuż?
- SANTINU : Kemm jogħġobni, qalbi. Jien m'iniex imdorri hawn. Iftah it-twieqi għax qed ixoqq il-għaraq għalija. Rewwaħli ftit.
- LUĊIFRU : It-twieqi ma niftaħhomx, Nibza' li xi demonju jfettilu jhrabli. Hawn kollha xjaten, taf. Kollha tentazzjonijiet. U hadd m'hu qiegħed hawn għal qalbu.
- SANTINU : Barra minni. Jien hawn ġejt għal ftit. Imma l-ftit

li sa noqgħod sa jkun għal qalbi ħafna. Biss sħana wisq. Jekk tibza' tiftah it-twieqi, islifni palju.

LUĊIFRU : Palju nagħtik. Hu tiegħi. (*Jisilfu palju*). Issa għidli. Irrakkuntali. Spjegali ftit.
(*jissokta*)

**“SHERRY PARTY” MOGHTI MILL-“GĦAQDA”
LIT-TABIB KAV. ĠUŻÈ GALEA, M.D.,
D.P.H., M.B.E., FL-OSBORNE HOTEL**

Fit-22 ta' Jannar il-“Għaqda” tat *Sherry Party* lill-President tagħha, it-Tabib Kav. Ġ. Galea, M.D., D.P.H., M.B.E., bħala sinjal ta' qima u ferħ wara li dana ġie mill-Maestà Tiegħu r-Re mżejjen bit-titlu ta' M.B.E. Il-“Għaqda” mal-erba' xhur ilu kienet ukoll fissanet il-ferħ tagħha lill-President wara l-miġja tiegħu u tas-sinjura tiegħu mill-Ingilterra u mill-Iskozja bi Pranzu fl-“Hotel Phoenicia” fl-okkażjoni taż-żewġ kariki għolja, ta' Lettur tal-Mediċina Legali u ta' Tabib Anzjan fl-Uffiċċju Sanitarju, li fihom kien laħaq; u l-President mill-banda l-oħra għogħbu wkoll ifisser ir-radd tal-ħajr u l-għozża tiegħu lejn is-sentimenti tal-“Għaqda”, billi, kif diġà ħabbarna fil-*Malti* ta' qabel, stieden għal “At Home” il-Membri bis-Sinjura tagħhom fl-okkażjoni tad-dekorazzjoni ta' l-M.B.E. Din id-darba l-“Għaqda” ħasset ukoll li għandha tisser il-ferħ tagħha għal dan il-ġieh li mas-Sena l-Ġdida lilu ngħata mir-Re.

Il-laqgħa ta' din id-darba ma kenitx inqas ta' ferħ u hena miż-żewġ laqgħat ta' qabel u fiha l-membri tal-“Għaqda” u l-mistednin tagħhom setgħu jkollhom l-isbaħ okkażjoni jitkelmu u jedhew bil-kumpannija ta' xulxin.

Fost il-membri tal-“Għaqda” kien hemm dawn is-sinjuri, xi whud bis-sinjura tagħhom ukoll:— Apap Victor u s-sinjura, Prof. Aquilina Jos., u s-sinjura, Agius Marju, Biancardi Nikol, Dr. Briffa Rużar, Busuttil J.E., Av. Buttigieg Anton, Caruana Savier u s-sinjura, Cassar Pullicino Ġ., Chetcuti Ġ., Cremona A., Muscat Azzopardi Ivo (organizzatur tal-*Party*), Kissaum Michael, Ransley George, Tabone Patri Pawl, Zahra Walter, Zarb Adami Godfrey u s-sinjura, Vassallo Karmenu. Fost il-mistednin kien hemm: il-President tal-“Għaqda” Dr. Galea Ġ. u s-sinjura; Darmanin Vladimir; Ellul Edw., Kummissarju għal Malta f'Londra; Muscat Azzopardi Ugo u s-sinjura.

Recensjonijiet

GĦANA GĦAT-TFAL — Ta' Mary Meylak. — Lotus Press, Żejtun. — 1949.

F'RECENSJONI oħra (*) kont fahhart lil Dun Frans Camilleri għax għandu xeħta jikteb hafif iżda li jolqot u kont ktibt: "Dan hu don rari fil-poeti. Il-poetessa Mary Meylak għandha dan l-istil." Donnha bħala xhieda ta' dak li jien kont għidt, issa hareġ dan il-ktieb ta' Għana li jekk taqdbu biex taqrah ma titilqux qabel ma tkun qrajtu għal darba tnejn.

Jinkitbu hafna kotba b'hafna b'fehmiel, iżda ftit huma dawk il-kotba li laqtu t-tir tagħhom bħal dan l-aħħar xogħol tal-poetessa Għawdxija; jien grajt żewġ għanjiel minnu lit-tfal li mill-ewwel xorbuhom; u dan ma jistax jonqos: il-għana hafif, sabih, ritmiku u jdoqq fil-widna, wiehed jitgħallmu bla tbatija, jiftakru malajr u jliessnu bil-heffa. Il-poetessa tidher li hi Sinjora u taf x'jixraq u x'igħodd għat-tfal u x'jogħgħobhom. Ma'dankollu hi kitbet bosta xogħlijiet oħra fuq sugġetti varjati u ta' stil differenti u dejjem uriet hila u sengha ta' min ifahharha.

Bi stil sabih u ferrieħi, Mary Meylak kitbet f'dan il-ktieb għana li jaqbel għal hafna miċ-ċirkustanzi li t-tfal isibu ruhhom fihom: meta jorqdu, meta jqumu, meta jkunu ma' onmhom jew ma' nanniethom, meta jmorru għall-festi, meta jilagħbu ma' l-animali, meta joħroġu fix-xita jew fir-riħ.

"Il-bhejjem u l-għasafar

Xtiel, siġar, ward kelwin

Kull m'hawn aħwa ġod-dinja

Ilkoll tfal tal-Bambin". (Inħobb 'l Alla).

Il-poetessa għandha habta wkoll tinqeda bl-onomatopeja biex tagħti tifsira hajja tal-kitba tagħha; isingħu dawn il-versi fuq iċ-Ċana:

"Thaxwex, thaxwex, tmewweġ, tmewweġ,

Bħal sriep bojod jew kannella,

Garigor tal-karti, iċ-ċana,

Donnha nħattet xi rotella".

Fil-qoxra tal-ktieb hemm li dan l-ewwel fost oħrajn li l-poetessa bihsiebha toħroġ bħalu; nittamaw li sħabu ma jdumux ma jidhru; frattant aħna nirrikkmandaw lill-qarrejja tagħna biex jixtru kopja malajr.

G.

IL-GĦAQDA U L-QAWWA. — Perjodiku — Sena 3, Nru. 10—
Lux Press.

PERJODIKU ta' tagħlim siewi u ta' fejda li jgħodd għal idejn kulhadd. Hu lehen il-Moviment Kattoliku *Pro Sacerdotibus Christi* u barra li fih affarijiet dwar dan il-moviment ta' ħtieġa u ta' ġid fil-hajja reliġjuża soċjali, il-perjodiku fih ukoll artikoli ta' interess ġenerali u miktubin tajjeb hafna. Nirrikkmandaw lil kulhadd biex iġħin il-moviment u jibgħat offerti għal din ir-rivista.

(*) Lehen il-Malti—Għadd 212-214.

IL-HAKMA FRANCIŻA F'MALTA—Ta' Jos. Galea, F.R.A.I.
—Stamperija Giov. Muscat, Valletta, 1948.—Paġ. 90.

DAN il-ktieb ta' storja kif titlob is-sengħa ta' daż-żmien; għax il-lum l-istorja ma titqiesx bħala lista ta' dati u fatti, iżda bħala studju ta' ċirkustanzi u għajja midmumin flimkien hekk li waħda titnissel mill-oħra u kollha f'daqqa jsawru xejra ġdida fil-hajja tal-poplu u fil-hakma tal-pajjiż.

Fl-ewwel biċċa tal-ktieb l-Awtur għamel stharriga fuq il-qagħda ta' Franza fl-aħħar żmenijiet ta' l-Ordni f'Malta għax il-Hakma Franċiża f'Malta kellha l-egħruq tagħha fit-taqlib li sar fl-Ewropa kollha u l-aktar fi Franza wara r-Rivoluzzjoni; huwa jsemmi bir-reqqa l-manegġi li saru favur u kontra l-Ordni, għax milli jidher kien hemm hami minn taħt mhux f'it billi kien hemm fin-nofs interessi kbar u mhux interessi politiċi biss, iżda wkoll interessi kummerċjali, finanzjarji u fondjarji; prova ta' dan huma l-hafna memorandi li kitbu l-Kmamar tal-Kummeré ta' Marsilja, ta' Lyons, ta' Guienne u ta' Bordeaux.

Għogħbiha wkoll l-istharriga li Galea għamel dwar ir-relazzjonijiet li l-Ordni kellu mar-Russja. Din hi biċċa mill-istorja tal-Kavaleri li f'it awturi għadhom messew fuqha, hi ta' interess kbir l-aktar f'dawn iż-żmenijiet meta r-Russja qiegħda tgholli lehenha ġmielha u dlonk titfa' għajnejha lejn il-Mediterran; l-Awtur fisser tajjeb kif twaqqaf il-Prijurat tar-Russja fl-Ordni u semma bosta kotba u dokumenti fuq ir-relazzjonijiet ta' l-Ordni ma' Moskova, iżda hemm kotba oħrajn li jistgħu jagħtu dawl fuq din il-haġa, ngħidu aħna l-ktieb fuq il-Kavaler Anthony O'Hara*.

L-Awtur isemmi wkoll fuq il-bidu tal-Mažunerija f'Malta u jagħti bosta tagħrif dwar din il-għaqda li dejjem inżammiet f'satra kbira, hu kiteb hwejjeġ ġodda u ta' interess kbir għalkemm mhux dejjem semma mnejn ġabarhom e.g. il-Logġa tal-Mažuni fil-*Gnien tal-Milorda*, il-Furjana (paġna 30). Nixtiequ li Galea jithajjar jiġbor tagħrif aktar fuq dan is-sugġett għax nahsbu li l-Mažunerija deffset denbha f'xi għajjiet tal-Gżira tagħna.

Il-ktieb jinqara bil-heffa, hu ta' tagħlim mhux biss għal min jistudja l-istorja, iżda għal kull min jaqrah; stampat ċar, bi stampi sbieħ u dokumentat tajjeb. Nirrikkmandawh bi pjaċir lill-qarrejja tagħna.

G.

IL-FQIR U L-GĦANI — Ta' Patri Paul Galea, O.P. —
Stamperija ta' Giov. Muscat, Malta, 1949.—Paġ. 28.

PATRI Pawl Galea, S.Th.Lect. & Lic., O.P., inxtehet għall-istudji soċjali, u b'dik il-hrara tiegħu qiegħed jagħti xejra ġdida u ġusta lill-kwistjonijiet soċjali.

Dan hu ktieb li jmisshom jitgħallmuh bl-ament dawk li għandhom għal qalbhom il-ġid tal-haddiema; l-awtur b'għaqqal li ma bħalu u b'għerf kbir, jiddiskuti fuq l-aktar hwejjeġ li jolqtu mill-qrib lill-haddiem u lil min ihaddem, għax hu, bħala prinċippju, iżomm li għandha tkun hemm

* "Anthony O'Hara, Knight of Malta", Richards, London, 1938.

rabta qawwija bejn dawk iż-żewġ elementi ewlenin ta' l-istat. Il-fqir u l-ghani għal Patri Pawl huma żewġ elementi mhux ributtanti iżda adjuvanti, għax it-tnejn iġhinu lil xulxin: il-ghani għandu dmirijiet lejn il-fqir u dan marbut ma' min jista' iġhinu. 'Il-ghani wara li jkun qeda htigijietu, ma għandux iżomm iż-żewġ ta' għidu jekk mhux b'risq min għandu n-nieqes', iġhid l-awtur u dan hu prinċipju fundamentali li minnu tiddependi l-hena tal-bnedmin u l-paċi tad-dinja.

Patri Galea jagħti tifsira siewja fuq id-dmirijiet tal-Gvern, sa fejn għandhom jaslu u lil min jolġtu. Il-Gvern għandu jintrefa' 'l fuq minn kull interess partitarju u għandu jħares biss lejn il-għid kollettiv. Bejn il-haddiema u min ihaddem "il-Gvern mhux biss għandu jħabrek halli l-haddiema jagħtu xogħol tajjeb għall-hlas tajjeb, iżda għandu iġhin ukoll halli l-haddiema għaqlin u bieżla, jkunu jistgħu jaslu biex ikollhom sehem fil-proprjetà u fit-tmexxija ta' l-industriji."

Il-lum kulhadd iħanbaq fuq it-taxxi, iżda kieku dawk li, bla ma jifhmu, jitkellmu fuq it-taxxi, jaqraw dan il-ktieb, jaraw kemm huma ta' interess kbir u essenzjali biex il-pajjiż jimxi 'l quddiem u l-poplu jgawdi dak il-għid u dawk il-benefizzji li jisthoqqulu bhala ċittadini għaqlin u ħab-rieka.

Jiena ma nsibx tifhir biżżejjed biex inhegġeġ lil Patri Pawl halli jis-sokta f'din il-hidma ta' studji soċjali li qabad, imma ma nistax nagħlaq dawn il-kelmtajn bla ma nisser ix-xewqa tiegħi u ta' eluf oħra bhali li nixtiequ naraw aktar minn dawn il-kotba tiegħu għax nafu li huma ta' għid kbir fost il-klassijiet kollha.

G.

NISEL IL-BNIEDEM — Minn Rob. Mifsud Bonnici. — Progress Press, Malta, 1949.—Paġ. 26.

DAŻ-ZMIEN issib x'uħud li biex jagħmluha ta' għorrief tismagħhom jitkellmu fuq bjoloġija, evoluzzjoni u storja naturali. Bosta minn dawn ma jitkellmux fuq dawn ix-xjenzi għax ikunu għamlu studji fuq-hom, iżda għax ikunu qraw xi ktieb miktub minn xjenzati barranin u li bosta drabi ma jkunx iġhodd għal idejhom.

L-istudju tax-xjenza dejjem iqanqal interess u hrara fost in-nies ta' intellett, iżda mhux kulhadd jista' jindaħal għalih, għax barra għerf, kultura u edukazzjoni, teħtieġ thejijja u taħriġ biex wieħed ikun jista' jżen bil-għaql u jixtarr sewwa dak li jaqra.

Is-Sur Rob. Mifsud Bonnici, kittieb mill-aktar magħrufin u awtur popolari ta' dik id-damma ta' kotba "*Bejnietna*", issa ndaħal għal din il-bieċa xogħol ta' studju fuq l-evoluzzjoni. Din hi bieċa xogħol iebesha hafna, iżda hu għaraf ifissirha bil-għaql u jaqlagħha b'hila kbira.

L-awtur jidher li qara hafna fuq is-suġġett tiegħu u għabar minn bosta kotba; hu qabbel għall-qarrejja Maltin dak li jġhodd għalihom u naqqa dak li ma jiswielhom xejn. Għogobna kif għaraf iqabbel it-tagħlim tal-Bibbja ma' bosta kwistjonijiet ta' evoluzzjoni u ta' bjoloġija.

Dan hu ktieb li nixtiequ naraw f'idejn kulhadd, jiswa mitqul deheb u nafu li jisfa' ta' għid bla tarf, għalhekk ma nistgħux ma nirrikkmandawh b'qalbna kollha.

G.

IL-MUŻA MALTIJA — Antoloġija ta' Poeti Maltin. Miġbura mill-Professor G. Aquilina, B.A., LL.D., Ph.D. (Lond.).

Minn mindu fl-1852 kienet dehret l-ewwei ġabra ta' versi Maltin għat-tfal ta' l-Iskejjel tal-Gvern miktubin minn Dun Dovik Mifsud Tommasi (versi sagri) u minn Gan-Anton Vassallo (versi morali u varji), ahna qatt ma kellna x-xorti li naraw qabel din id-darba ġabra ta' versi xierqa miġburin f'daqqa li jagħtuna xi hijel tal-letteratura poetika Maltija. Tas-sew li, kif isemmi l-kompilatur tal-*Muża Maltija* fl-introduzzjoni tiegħu *Poezija u Poeti*, il-poezija letterarja Maltija—nehhi xi versi 'l hawn u 'l hinn li kienu debru mis-Seklu Sbatax 'il hawn f'xi manuskritti jew f'xi ktejjeb jew f'xi ġurnal—bdiet ifeġġ fl-ewwel heġġa tagħha u b'qawwa kbira dwar l-egħluq tas-Seklu Dsatax, tista' tghid mal-poezija ta' Gużè Muscat Azzopardi li fuq dik tal-versi Taljani kien, lill-poezija Maltija, taħa l-bixra klassika. Iżda mat-twelid tal-*Għaqda tal-Kittieba tal-Malti*, li nibtet mill-istampa tajba ta' "Il-Habib", nistghu ngħidu, minn ftit xrariet ta' versi Maltin li tkebbisu mill-ġenju poetiku ta' kittieba bħalma kienu Dun Karm u Patri Cuschieri taħt il-veteran Gużè Muscat Azzopardi, il-huġġieġa xegħlet f'daqqa, għax ma' dawn il-pijunieri tan-nazzjonalizmu poetiku Malti ixxierku oħrajn żgħażaġh, u ma' dawn dejjem baqgħu jiżdienu oħrajn. Imbagħad, mat-twelid u twaqif tal-Għaqda Universitarja tal-Malti, tniisset ukoll il-poezija taż-żgħażaġh studenti li kulna tmur qiegħda turi l-ġenju poetiku qawwi tagħha li ftit ftit qed jin'atam mill-fisqija tal-konvenzjonalizmu klassiku biex jinkesa fil-hsieb u fl-istil bil-libsa ġdida ta' l-originalità romantika—li tkebbset fir-ruh ta' l-istudenti mill-ewwel xrariet tal-poezija ta' Rużar Briffa.

Min-nieqa tal-*Għaqda tal-Kittieba tal-Malti* għandna, għalhekk, l-ewwel fergħa tač-čipp letterarju Malti ta' l-iskola klassika tal-Missier tal-letteratura Maltija Gużè Muscat Aziopardi—imnebbha aktarx minn awturi Taljani, fil-waqt li min-nieqa tal-Għaqda Universitarja nibtet it-tieni fergħa tač-čipp letterarju poetiku Malti li fiha tiġbor il-prodoti ta' żerriegħa mill-ġonna tal-letteratura moderna, sew Ingliża kemm Taljana u ta' ilsna oħra.

* * *

Il-poezija ta' qabel Muscat Azzopardi hija iktarx fqira fl-idejiet, firritmu u fl-istil, u fost il-ftit poeti ta' daww iz-żminijiet m'hemm x hliet Dwardu Cachia, li baqa' msemmi għar-romanza tiegħu *Ketrin ta' l-Imdina* li hija ġawhra ta' versi Maltin, u Gan-Anton Vassallo, li fl-ottonarji tiegħu, għandu l-isbaħ ġabra bikrija ta' poezija lirika mexxejja, idjomatika u çajfiera Maltija li s'issa ma sabet lil hadd min jimxi warajha u iġhaddiha, u għalhekk baqgħet wehida u biha l-kompilatur tal-*Muża Maltija* ma deherlux li għandu jżewwaq il-ġabra tiegħu għaliex forsi, skond il-kriterju tiegħu, ma tidholx ma' dik li tista' ssejgħiha tas-sew letterarja meta xxebbahha ma' oħrajn ta' ġens ieħor.

* * *

F'din l-Antoloġija għandna mera tal-ġenju poetiku letterarju Malti mindu twieled sal-lum u, għalhekk, nistghu nqisuha bħala l-ewwel antoloġija monumentali tal-poezija Maltija. Jişgħobbina li l-wisa' nā jagħti-

niex biex niżnu u napprezzaw il-kriterji tal-kompilatur fil-ġabra ta' din l-antologija—kif imfissrin il-introduzzjoni ta' l-antologija. Għalkemm milli jidher, fil-versi ta' xi poeti godda l-kompilatur jara sentimentalizmu u immaginazzjoni oriġinali li jitfu u jidfnu l-poezija qadima, ahna naħsbu li f'dik ta' l-aħħar hemm ukoll 'il hawn u 'l hinn f'wejjeġ godda x'tizen u x'tapprezza għal dak li hu hsieb, stilistika u ritmu—għaliex poeta xih jista' xi mindaqgiet jimmanigġa kemm-il pinna, sew tal-klassiku, kemm tar-romantiku, kemm ukoll tar-realistiku; kif xi mindaqgiet poeta futurista jista' mill-astusità jaqleb għas-sempliċità ta' espressionijiet profondi. U din hija wkoll arti moderna li nsibuha f'poeti xjuh ta' ilsna ohra, kif dlonk naraw li xi poeta żagħżuġh, mill-armonija poetika ta' Tennyson u s-sempliċità u hlewwa ta' Swinburne, jaqleb għall-ħauxija tal-Carducci u għall-oskurantiżmu tal-Browning, kif dlonk naraw li l-oriġinalità tal-poezija tal-D'Annunzio hija mħallta b'dik ta' Shelley.

*

*

*

Naħsbu illi kieku ma' l-apprezzamenti għarġlin u tar-reoqa, għalkemm, forsi mhux dejjem proporzjonati bejn dawk ta' poeta u iehor, għal dik li hi kwantità u kwalità ta' versi, il-kompilatur żied xi noti f'qiegh xi poeziji 'l hawn u 'l hinn, l-iktar fejn xi versi huma auto-bijografici, storiċi, simboliċi jew filosofiċi, dawn kienu jkun ta' għajnuma kbira lill-garrej u l-garrej kien jista' iżjed japprezza l-hsieb ta' l-awtur.

'L hawn u 'l hinn intqal li din l-antologija ma tħaddanx il-ġenju poetiku kollu tal-kittieba tal-Malti. Mhux kull antologija ssibha dejjem u bil-fors imghamra bl-elementi kollha tar-razza poetika kollha ta' Lsien. Il-kompilazzjoni ta' antologija ssir taht bosta ċirkustanzi ta' taqsim, wisa', eċċ., u poezija li għal xi wħud hija mill-aħjar jista' ma ssibx irrokna sewwa fil-kriterju tal-kompilatur li fih hadd ma jista' jindaħal. Madankollu ahna nittamaw illi fejn jista' jkun li hemm xi vojtt il-kompilatur f'edizzjonijiet ohra iagħraf jimli-h b'dak id-dehen u haqq skond ma jixraq sabiex din l-antologija dejjem tikber u tiżżejjen b'xogħlijiet letterarji godka li minnhom m'ahniex neqsin.

Nittamaw ukoll li wara din il-bieċa xogħol il-kompilatur jaghtina xogħol iehor mhux inqas meħtieġ u ta' fejda, jiġifieri dak ta' studju kritiku *shih* tal-poeziji ta' Maltin xjuh u żgħażaġh li tagħhom il-lum għandna familja kbira mhux hażin—xogħol li għalih, minn mindu kien student tal-igi, il-kompilatur tal-*Muża Maltija* wara xeħta u hila mhux inqas minn ta' kritiċi barranin fil-letteratura tagħhom.

* * *

JINBIEGH 1/-

DIRETTUR: Dr. Gużà Galea, M.D., D.P.H., M.B.E.,
29, Sur Santa Barbara, Valletta.

ASSISTENT DIRETTUR: A. Cremona,
53, Triq Wara Santa Ubaldeska, Paula.

Hlas 2/6 fis-sena. Ktieb wiehed 1/-.

Dak li hu hlas tar-rivista jinbagnet
lil Victor Apap, 150, Triq it-Torri,
Tas-Sliema.